

JOHN HENRY NEWMAN

John Henry Newman

WERREJ

Fr Raymond Gatt OP Editorjal	1
Robert Aloisio Min hu John Henry Newman?	5
André DeBattista John Henry Newman u l-Oxford Movement	15
Fr Geoffrey G. Attard John Henry Newman u l-kitba bhala vokazzjoni	31
Fr David Torpiano John Henry Newman u l-Letteratura	39
Fr Justin Schembri OP The all-consuming fire: The Biblical Call to Holiness as Newman's First Principle	47
Fr Jonathan Farrugia Il-pedament patristiku tal-Kattoliċizmu ta' John H. Newman	59
Mons. Prof. Hector Scerri Il-Knisja u l-Ekumeniżmu fil-Hsieb ta' Newman	69
Dr Michael Ascjak John Henry Newman u Malta	93
Dr Giovanni Bonello Malta in the Newman and Achilli Drama	101
Omelija tal-Q.T. il-Papa Benedittu XVI Quddiesa tal-Beatifikazzjoni tal-Kardinal John Henry Newman	123
Kontributuri	127

Il-pedament patristiku tal-Kattoliċizmu ta' John H. Newman

Fr Jonathan Farrugia

“Ma nisthix ngħid li nżomm sod ma’ dak li jgħidu l-Missirijiet tal-Knisja, u m’għandix ħsieb niċċaqlaq.”¹

Jekk xi hadd ifittex lista kronoloġika² ta’ kotba u kitbiet li harġu mill-pinna tal-Kardinal Newman, jinnota li fil-quċċata hemm *The Arians of the Fourth Century*, studju kontroversjali u monumentali li ġie ppubblikat għall-ewwel darba fl-1833 u li mbagħad Newman stess hareġ verżjoni ġdida tiegħu fl-1871. Wara din is-sena Newman hareġ ffit kotba ohra, li wiehed minnhom kien revizjoni ta’ ktieb aktar bikri dwar it-Trattati ta’ San Atanasju, il-patrijarka ta’ Lixandra, li ħadem bis-shiħ biex juri aktar ċar l-iżball tad-dixxipli ta’ Arju wara l-Konċilju ta’ Niċea.³ Mil-lista kronoloġika ta’ xogħlu, għalhekk, faċli ninnutaw li l-Missirijiet tal-Knisja, speċjalment dawk tar-raba’ seklu, u t-tagħlim tagħhom kienu preżenza kontinwa fil-ħajja ta’ Newman, kemm bħala teologu Anglikan, u wisq aktar bħala teologu u sacerdot Kattoliku. Fil-fatt hu stess kien kiteb, f’ittra lill-ħabib tiegħu E.B. Pusey, li “il-Missirijiet għamluni Kattoliku, u m’iniex sejjer inwaqqa’ s-sellum li għenni nasal sal-Knisja.”⁴ Il-Missirijiet tal-Knisja, għalhekk, għal Newman ma kinux biss sugġett interessanti u importanti, imma kienu letteralment evangelizzaturi li wassluh, fil-mixja tiegħu bħala bniedem u bħala nistrani, biex jasal għall-milja tal-verità, jingħaqad mal-Knisja Kattolika u jibqa’ fidil lejha anke f’mument ta’ prova. Xi ffit jew wisq nistgħu ngħidu li l-Missirijiet għamlu ma’ Newman, mijiet ta’ snin wara mewthom, dak li thabtu tant biex jagħmlu matul ħajjithom: wassluh għall-verità.

L-ewwel kuntatt mal-Missirijiet

Bħal kull storja ta' mħabba, ir-rabta ta' Newman mal-ħsieb tal-Missirijiet għandha bidu, bidu li jsemmih fl-awto-biografija parzjali tiegħu *Apologia Pro Vita Sua*: fil-ħarifa tal-1816, meta kellu 15-il sena, il-ġuvernott John Henry kien qiegħed jaqra ktieb dwar l-istorja tal-Knisja ta' Joseph Milner, u hemm sab siltiet mill-kitbiet ta' San Ambrog' u ta' Santu Wistin u mill-ewwel ħabbhom.⁵ Snin wara, meta kellu madwar 27 sena, beda jaqra l-kitbiet tal-Missirijiet b'sekwenza kronoloġika, minn San Injazju ta' Antjokja 'l quddiem,⁶ imma f'dan iż-żmien, bħalma stqarr hu stess aktar tard, ma kienx qiegħed jaqrahom b'moħħ miftuħ immirat lejn maturità spiritwali oghla, imma aktar bħala kotba li minnhom ried isib ġustifikazzjoni dwar punti li kien ġa deċiż fuqhom.⁷

Il-faži aktar matura ġiet fis-sena 1831, meta ġie mħajjar minn saċerdot Anglikan, Hugh James Rose, biex jikteb ktieb dwar l-istorja tal-Konċilji li kellu jkun wieħed minn sensiela ta' kotba li l-ġħan tagħha kien li tqajjem kuxjenza fil-Knisja Anglikana dwar it-tradizzjoni dottrinali u liturġika tagħha.⁸ Dal-ktieb baqa' ma deher qatt fis-sensiela maħsuba, imma deher f'Novembru ta' sentejn wara fil-forma tal-monografija *The Arians of the Fourth Century*. Ftut xhur qabel hareġ dan il-ktieb, iżda, ġraw żewġ episodji fil-ħajja ta' Newman u fil-ħajja tal-Knisja Anglikana li wassluh biex lill-Missirijiet jibda jarahom minn lenti ġħalkollox differenti, mhux biss bħala vuċi ta' awtorità fil-Knisja bikrija, imma wkoll bħala mudell awtorevoli ġħall-insara ta' żmienu.

Vizjoni ġdida minħabba ċirkustanzi storiċi

F'Marzu tal-1833 il-Parlament Britanniku ddeċieda li jagħlaq numru ta' djoċesijiet Anglikani fl-Irlanda; Newman u oħrajn bħalu raw f'dan il-pass manuvra li kienet se twassal lill-Knisja biex issir estensjoni tal-Gvern u tiflel l-awtonomija tagħha u l-libertà li twassal il-messaġġ nisrani.⁹ F'Lulju tal-istess sena, il-predikatur Anglikan Rev. John Keble għamel omelija dwar dik li hu sejjah 'apostasija nazzjonali' fejn tkellem bil-qawwa kontra l-imġiba tal-Gvern li kien qiegħed jaħdem apertament kontra l-interessi tal-Knisja.

Din l-omelija ċelebri kienet il-bidu tal-*Oxford Movement of High Church Anglicans*, li tiegħu Newman kien membru sa mill-bidu.¹⁰ Il-ġħan

ta' dan il-moviment kien li juri l-għeruq antiki tal-Knisja Anglikana u jipprezentaha bhala l-*via media* bejn il-liberalizmu Protestant ta' dak iż-żmien u r-rigidità Kattolika ċentrata f'Ruma, jew fi kliem iehor, skont ma Newman stess spjega xi snin wara fl-*Essay on the Development of Christian Doctrine*, it-triq tan-nofs bejn l-ereżija tal-Protestanti u l-verità mbaghbsa tar-Rumani.¹¹

Din il-krizi kienet, nistghu nghanid, ix-xrara li wasslet lil Newman biex jara użu prattiku għall-Missirijiet anke fi żmien: l-istess kif il-Knisja tal-ewwel sekli setgħet timxi 'il quddiem, tiżviluppa u tiċċara aktar id-duttrina tagħha wara li għaddiet mid-diversi esperjenzi ta' krizi,¹² daqstant iehor Newman emmen li l-Knisja Anglikana setgħet timxi 'l quddiem u tagħraf aħjar ir-*raison d'être* tagħha minn din il-krizi li nqalghet bejnha u l-Gvern Britanniku. Il-ħsieb tiegħu u tal-membri l-oħra tal-moviment kien li juru kif fil-Knisja Anglikana kien hemm il-mudell tal-Kristjaneżmu universali, dak li jgħaqqadha fil-ħsieb mal-insara Ortodossi, Kattoliċi u Protestanti li żammew mad-duttrina mfassla fl-ewwel erba' konċilji ekumeniċi.¹³ Iżda l-Missirijiet tal-Knisja kellhom iwassluh għal verità ferm oghla minn din.

Fil-kuntest ta' dan it-taqlib, f'Novembru tal-1833, hareġ il-ktieb tiegħu dwar l-Arjani tas-Seklu 4. Fih Newman jibda billi janalizza l-movimenti reliġjużi li kienu qed jimmarkaw b'mod jew b'iehor il-Kristjaneżmu tat-tieni u t-tielet seklu. Fl-ewwel parti jiddiskuti wkoll tema li fl-istudji patristiċi ta' seklu wara kellha tiehu xejra ħafna aktar importanti: id-differenzi fil-ħsieb tal-kittieba minn Lixandra u minn Antijokja, fejn juri li l-linja tal-ħsieb korretta, speċjalment fl-interpretazzjoni tal-persuna ta' Kristu, kienet dik li żviluppat f'Lixandra, u prova ta' dan huwa s-Simbolu tal-fidi li gie promulgat fi tmiem il-Konċilju ta' Nicea li sar apposta biex jiġġieled l-ereżija Arjana.¹⁴

Punt essenzjali li johroġ Newman f'dan il-ktieb huwa l-fatt li dwar il-misteru tat-Trinità – li fl-aħħar mill-aħħar dwaru nqalghet l-ereżija Arjana – ftit li xejn insibu kitbiet sar-raba' seklu. Dan wasslu biex jifhem li l-fidi f'Alla wiehed li huwa Trinità, u li t-tieni persuna giet fid-dinja bhala bniedem waqt li żammet intatta n-natura divina, ma kinetx il-prodott ta' xi ħsieb teoloġiku jew inkella invenzjoni tal-kittieba li ghexu fir-raba' seklu: din il-fidi kienet il-fidi li haddnu l-insara sa mill-bidu,¹⁵

u li kienet tiġi mgħoddija minn generazzjoni għall-oħra fit-tagħlim orali li kien isir, sakemm, minhabba l-kontroversja li nqalghet fis-Seklu 4, kien jehtieg li jibdeu jinkitbu aktar trattati dwarha. Mhux darba u tnejn fil-kitbiet tiegħu, anke aktar 'il quddiem fis-snin, innota li l-fidi tal-poplu spiss kienet aktar qawwija u korretta milli kienet dik tal-isqfijiet!¹⁶

Wara l-ktieb dwar l-Arjani ma naqsux hafna artikli u studji u kummentarji dwar il-Missirijiet tal-Knisja, fejn kull studju u riflessjoni li għamel mexxewh pass iehor 'il quddiem fil-vjaġġ spiritwali tiegħu.

Lejn il-Kattoliċeżmu: iċ-Ċentralità tal-Knisja Rumana

Fl-1845, tul l-aħhar fazi tiegħu bħala Anglikan, meta kien diġà kważi wasal fi tmiemu l-proċess biex jingħaqad mal-Knisja Kattolika, Newman kiteb l-*Essay on the Development of Christian Doctrine*, li fiha juri, mhux mingħajr referenzi indiretti għall-mixja li kien għamel hu stess, li l-fidi, ladarba hija hajja, bilfors li tiżviluppa.¹⁷ F' din il-kitba, permezz ta' hafna eżempji mill-mixja dottrinali tal-Knisja fl-ewwel sekli, Newman spjega kif it-tagħlim dwar il-verità ma jistax ikun mifhum minn kulhadd mill-ewwel, imma li dan isir dejjem aktar ċar bil-ghajjn ta' għalliema mmexxija mill-għerf divin. Huwa hekk li jispijega għala l-formuli tal-fidi, speċjalment dawk li jittrattaw it-Trinità, isiru aktar ċari minn Konċilju għal iehor: mhux għax il-fidi kienet qed tinbidel, imma għax il-poplu kien qiegħed dejjem jaasal li jifhem xi dettall għid.¹⁸ Dan il-pass xejjen l-idea li kellu fil-bidu, jiġifieri li jsib fil-Knisja Anglikana l-fidi intatta tal-Missirijiet, għax jekk komunità tagħraf biċċa biċċa l-kontenut tad-duttrina, bilfors li fl-ewwel sekli l-għarfien kien għadu wiehed parzjali, u għaldaqstant ma jistax ikun adattat għall-esiġenzi ta' zminijiet oħra fejn l-għarfien kien żdied. Biex il-Knisja Anglikana tkun verament l-istess bhal dik tal-Missirijiet kien ikollha twarrab hafna tagħlim li haddnet tul is-sekli! Mela allura, il-Knisja tal-Missirijiet kellha tkun preżenti fil-komunità tal-insara li qatt ma nqatgħet mil-linja ta' dak li nbena fuq it-tagħlim tal-Missirijiet.

Sa dan iż-żmien, għalhekk, kien għaraf li t-triq tan-nofs, li tant fittex u li tant kien prova juri li kienet tinsab fil-Knisja Anglikana, fil-fatt ma kienetx teżisti. L-Oxford Movement xtaq jivvalorizza lill-Missirijiet mingħajr ma jbaxxi rasu għall-awtorità tal-Papa; il-mixja spiritwali ta'

Newman wasslitu biex jagħraf li ladarba l-Missirijiet dejjem żammew il-lealtà lejn dak li qal is-suċċessur ta' Pietru f'Ruma, mela dawn qatt ma setgħu jitpoġġew fuq il-front oppost.¹⁹ Jista' jkun li l-bidu ta' din il-konvinzjoni kienet silta minn Santu Wistin fejn jgħid li l-Knisja għandha l-awtorità tiġġudika x' inhu fil-linja tal-fidi u x' mhux, u għaldaqstant min jitbiegħed mill-ġudizzju tal-Knisja qiegħed fl-iżball, mhux bil-maqlub.²⁰ Din il-konkluzjoni kien ġa qorob hafna lejha fis-sena 1839 meta studja fil-fond il-kwistjonijiet li nqalghu fil-hames seklu: kien il-Papa Ljun li spjega b'mod ġdid it-twemmin li l-insara kellhom minn dejjem – imma li kien għadu mhux ċar – dwar iż-żewġ naturi ta' Kristu. Il-knejjes li komplew fil-fidi kienu dawk li qablu mal-Kristologija prezentata fit-*Tomus ad Flavianum* ta' Ljun, waqt li dawk li ma laqgħux dan it-tagħlim inqatgħu mill-Knisja u waqgħu fl-erezija. Kienet il-kelma tal-Papa li rabtet u hallet.²¹

Ladarba ma jagħmilx sens titpoġġa fuq fronti opposti l-Knisja tal-qedem, leali lejn Ruma, u l-istess Knisja leali lejn Ruma tal-lum, il-konkluzjoni loġika kienet li l-Knisja ta' Ruma, il-Kattolika, hija l-istess Knisja li habbew il-Missirijiet, u li l-komunjonijiet ekkleżjastiċi l-oħra mifrudin minn Ruma mhumiex. “Minn fost is-sistemi Kristjani kollha li jeżistu,” jgħid fl-introduzzjoni għall-*Essay*, “il-komunjoni ta' Ruma hija fil-fatt l-eqreb lejn il-Knisja tal-Missirijiet... li kieku San Atanasju jew San Ambroġ kellhom jerġgħu jiġu fid-dinja, ma hemmx dubju liema komunjonijiet jagħzlu.”²²

L-istudju li għamel dwar il-Missirijiet u kif dawn wiegħbu għall-bżonnijiet ta' żmienhom, wassluh sal-Kattoliċeżmu.

Il-perjodu Kattoliku: Viżjoni ġdida ta' Knisja

Newman intlaqqa' fil-Knisja Kattolika fid-9 ta' Ottubru 1845 u dan il-pass ġab miegħu hafna tbatija: numru ta' hbieb u familjari qatgħu l-kuntatt minn miegħu, u kien hemm hafna prelati Kattoliċi li baqgħu jharsu lejha minn lenti suspettuża, speċjalment minn meta sar saċerdot sena wara. Wiehed mill-aktar mumenti ibsin – imma fl-istess hin li minnhom hareġ hafna ġid għall-Knisja – kien dwar il-kwistjoni li nqalghet fl-1859 dwar artiklu li kiteb fir-rivista *The Rambler* fejn tkellem dwar l-importanza tar-rwol tal-lajċi fid-deċizjonijiet tal-Knisja.

Biex nifhmu ahjar x'gara tajjeb niftakru li fl-1854 il-Papa Piju IX ddefinixxa d-Domma tat-Tnissil Immakulat ta' Marija. Biex wasal għal din id-definizzjoni l-Papa talab lill-Isqfijiet jikkonsultaw lis-saċerdoti dwar x'jemmnu l-lajċi dwar din il-ħaġa. F'artiklu li deher fl-ewwel harġa ta' *The Rambler* tal-1859 Newman ġab dan l-eżerċizzju bhala eżempju ta' kemm huwa importanti li l-lehen tal-lajċi jinstema' fejn jidhlu deċizzjonijiet serji, speċjalment jekk ikunu jikkonċernaw lilhom, u mar pass aktar 'il quddiem: l-isqfijiet m'għandhomx jikkontentaw jitwasslilhom x'jahsbu l-fidili; il-fidili għandhom jiddaħhlu fid-diskussjonijiet. Dan ir-raġunament ma għoġobx lill-isqof tiegħu, li sejjahlu biex jgħidlu li l-lajċi ma għandhom l-ebda dritt jitkellmu jew li jiġu konsultati.

Bhala ristposta, Newman kiteb l-artiklu "On Consulting the Faithful" li deher fil-harġa ta' Lulju tal-istess rivista fejn tkellem bl-aktar mod qawwi favur is-*sensus* u l-*consensus fidelium* u jinsisti li l-Knisja għandha tagħti kashom u tikkonsultahom qabel tieħu xi deċizzjoni.²³ Ir-raġuni li jġib hija waħda sempliċi: fis-seklu 4, meta l-Knisja fformulat is-Simbolu tal-Fidi fi tmiem il-Konċilju ta' Niċea, hafna mill-isqfijiet ma' aċċettawhx, imma l-maġġoranza tal-poplu nistrani iva. Kien minhabba f'hekk li l-fidi ta' Niċea baqgħet haġja. Għaldaqstant Newman ikkonkluda li l-vuċi tal-poplu kienet il-vuċi tat-tradizzjoni; il-poplu żamm ma' dak li kien ġie mġhallem u n-novitajiet li poġġew dan il-wirt fil-periklu ma aċċettawhx. Bl-istess mod, jikkonkludi, anke fiż-żminijiet kontemporanji, il-vuċi tal-poplu nistrani għandha tiġi valorizzata għax jista' jagħti l-kas li l-verità tkun għand il-poplu, mhux għand l-isqfijiet.²⁴

Dan l-artiklu, bħalma nistgħu nifhmu, daħhlu f'ħafna inkwiet, sa anke ntbaġħat Ruma fejn tpoġġa għall-ġudizzju tal-awtoritajiet tal-Propaganda Fide. Mons. George Talbot, li kien *camerlengo* tal-Papa Piju IX, iddeskriva lil Newman bhala l-aktar raġel perikoluż fl-Ingilterra peress li kien qed juża lil-lajċi kontra l-isqof.²⁵ Is-shaba tad-dubju damet madwar hames snin fuq is-saċerdot, speċjalment minhabba l-fatt li t-talba li saret minn Ruma biex isiru xi kjarifiki baqgħet qatt ma waslet għand Newman. Fis-sena 1864 meta ppubblika l-*Apologia Pro Vita Sua*, beda jidher ċar li l-akkużi li sarulu kienu infondati. Is-sitwazzjoni ssolviet fl-1867 meta l-Papa Piju IX rċieva rapport pożittiv mill-Arċisqof Cullen, u kulhadd fehem li l-akkużi kontrih kienu foloz.²⁶

Fiz-żmien ta' biża u ta' incertezza, Newman kien bagħat ittra lill-habib tiegħu Henry Wilberforce fejn qallu: “Jekk tipprova tagħmel xi haġa – li minnha nfisha hija tajba – fi żmien hażin, abbli tispicċa eretiku jew xizmatiku. Dak li nixtieq nara jsehh jista' jkun veru u tajjeb, imma forsi hija r-rieda ta' Alla li jsehh mitt sena oħra.”²⁷ L-istorja kellha tagħti raġun lil Newman, għax fil-fatt mitt sena wara, ir-rwol importanti tal-fidili kollha, inklużi l-lajċi, kien wiehed mill-punti ewlenin tal-Kostituzzjoni Dommatika dwar il-Knisja.²⁸ Wara kolloxx, dak li xtaq jara jsehh ma kinetx xi haġa għalkolloxx ġdida; Newman stess kien qal lill-isqof tiegħu li fir-raba' seklu kienet il-fidi tal-lajċi li ddeterminat il-hajja tal-fidi Niċena.

Konklużjoni

Minkejja dan ix-xogħol kollu, forsi l-isbah wirt li hallielna Newman mill-imħabba tiegħu lejn il-Missirijiet ma jikkonsistix fil-hafna kotba u studji li għadna nistgħu naqraw; l-aktar haġa ta' utilità għalina llum hija l-fatt li hu fil-Missirijiet dan il-qaddis ta' żmienna ra mudelli għall-hajja. F'San Ġwann Kriżostmu sab il-mudell tar-raqħaj, f'San Atanasju u f'San Girgor ta' Nazjanzanu sab il-mudelli tal-għalliema. Altru milli lill-Missirijiet użahom biss bħala għodda fil-kontroversji ta' żmienu! Fihom sab l-eżempji haġġin ta' kif ikun saċerdot, isqof u teologu tajjeb, immexxi dejjem mill-għerf li ġej mill-għoli u li jwassal lill-bniedem għal għarfien dejjem attwali u dejjem ġdid ta' xi jfisser li tkun nistrani. Fl-aħħar nett nistgħu nġhidu li Newman tgħallem u emmen li l-esperjenza ta' kriżi fil-Knisja dejjem wasslet biex johorġu nies kbar li jhallu marka fil-mixja ekkleżjali, u dan kien dak li kien qed jittama li jsehh fil-Knisja fi żmienu.²⁹ Meta nħarsu lura naraw li dan kien dak li fil-fatt sehh permezz tal-persuna ta' John Henry Newman.

Noti

1. *Letter to Dr Pusey*, 2.5 (1865) [<http://www.newmanreader.org/works/anglicans/volume2/pusey/section2.html>]
2. Listi simili jistgħu jinstabu faċilment online f'siti bħal *The International Centre for Newman Friends* (<http://www.newmanfriendsinternational.org/en/j-h-newman/chronology-newman-life/>), fil-paġna The National Institute for *Newman Studies* [<http://www.newmanreader.org/works/>], kif ukoll fil-

- paġna dwar John Henry Newman fis-sit Wikipedia (https://en.wikipedia.org/wiki/John_Henry_Newman#cite_ref-112).
3. *Select Treatises of St Athanasius*, li ġie ppubblikat għall-ewwel darba fl-1842, u mbaġħad mill-ġdid, rivedut, fl-1881.
 4. *Letter to Dr Pusey*, 2.5 (1865), [<http://www.newmanreader.org/works/anglicans/volume2/pusey/section2.html>]
 5. *Apologia Pro Vita Sua* (London: Fontana Books, 1959), 100.
 6. Joseph Carola, "Pre-conciliar Patristic Retrieval," *Augustinian Studies* 38/2 (2007): 382-383.
 7. "Whatever then be the true way of interpreting the Fathers, and in particular the Apostolical Fathers, if a man begins by summoning them before him, instead of betaking himself to them, – by seeking to make them evidence for modern dogmas, instead of throwing his mind upon their text, and drawing from them their own doctrines, – he will to a certainty miss their sense" *Essays Critical and Historical*, Vol. 1, Essay VI: "The Theology of St. Ignatius" [<http://www.newmanreader.org/works/essays/volume1/ignatius.html>]
 8. Ian Ker, *John Henry Newman: A Biography* (Oxford: Clarendon Press, 1988), 42.
 9. Carola, 383. Dettall kurjuż li jolqot lilna l-Maltin huwa li meta Newman sar jaf b'din il-manuvra kien qiegħed jagħmel vjaġġ twil fil-Mediterran, li matulu kien waqaf għal xahar f'Malta (ara Joseph Carola, "Making Patristics Pertinent: Theological Echoes and Anticipations from John Henry Newman's 1833 Mediterranean Tour" *Melita Theologica* 69/2 (2019): 127-151).
 10. Fl-*Apologia* Newman jistqarr li hu baqa' jiftakar dak il-jum bħala l-bidu tal-moviment reliġjuż tal-1833 (*Apologia*, 122).
 11. Carola, 383.
 12. Tajjeb niċċaraw li Newman jinsisti li l-kontenut tal-fidi ma jinbidilx; dak li jinbidel huwa l-mod kif jiġi preżentat. "They saw the need for a change in the Church's presentation of her belief: a change not because the best thing but because the required thing." (Michael Novak, "Newman on Nicaea," *Theological Studies* 21/3 (1960): 449.)
 13. Brian E. Daley, "The Church Fathers," in *The Cambridge Companion to John Henry Newman*, ed. Ian Ker-Terrence Merrigan (Cambridge: Cambridge University Press, 2009), 29.
 14. Daley, 30-31.
 15. Carola, 386.

16. Novak, *ibid.*
17. Thomas J. Norris, *Cardinal Newman for Today* (Dublin: The Columba Press, 2010), 58.
18. *Essay on the Development of Christian Doctrine* (London: Basil Montagu Pickering, 1878), 29-30.
19. Carola, 387.
20. “Quapropter securus judicat orbis terrarum, bonos non esse qui se dividunt ab orbe terrarum, in quacumque parte orbis terrarum” Wistin ta’ Ippona, *Contra Epuistulam Parmeniani* III,24; Carola, 388.
21. Norris, 60.
22. *Essay*, 27-28.
23. Benjamin J. King, “John Henry Newman and the Church Fathers: Writing Church History in the First Person” *Irish Theological Quarterly* 78/2 (2013), 157.
24. “On Consulting the Faithful” 3.1 [<http://www.newmanreader.org/works/rambler/consulting.html>].
25. King, 158.
26. Hermann Geissler, “The Witness of the Faithful in Matters of Doctrine according to John Henry Newman,” (International Centre of Newman Friends, 2012), 4 [<http://www.newmanfriendsinternational.org/en/wp-content/uploads/2012/06/on-consulting-english1.pdf>].
27. *Letters and Diaries*, Vol. XIX (Oxford: Oxford University Press, 1969), 179-180.
28. *Lumen Gentium*, 12.
29. “Meanwhile [the Arian crises] had given the Church a rich and unforgettable experience – an experience which Newman dreamed of making actual again. It had helped form two or three generations of men of magnificent human outlook, not for the sake of earthly culture but for the sake of the Lord. They would be faithful to Him, and intelligently so, through exile, persecution, betrayals, death.” (Novak, 453.)